



**ສາທາລະນະລັດ ປະຊາທິປະໄຕ ປະຊາຊົນລາວ**  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ນາຍົກລັດຖະມົນຕີ

ເລກທີ 195/ນຍ  
ນະຄອນຫຼວງວຽງຈັນ, ວັນທີ 12.06.2017

**ດໍາລັດ**

ວ່າດ້ວຍການຈັດຕັ້ງ ແລະ ການເຄື່ອນໄຫວຂອງຄະນະກຳມະການຄຸ້ມຄອງຫຼັກຊັບ

- ອີງຕາມ ກົດໝາຍວ່າດ້ວຍລັດຖະບານ ສະບັບເລກທີ 04/ສພຊ ລົງວັນທີ 08 ພະຈິກ 2016;
- ອີງຕາມ ກົດໝາຍວ່າດ້ວຍຫຼັກຊັບ ສະບັບເລກທີ 21/ສພຊ ລົງວັນທີ 10 ທັນວາ 2012;
- ອີງຕາມ ໜັງສືສະເໜີຂອງຄະນະກຳມະການຄຸ້ມຄອງຫຼັກຊັບ, ສະບັບເລກທີ 06/ຄຄຊ, ລົງວັນທີ 27 ກຸມພາ 2017;
- ອີງຕາມ ໜັງສືສະເໜີຂອງ ກະຊວງພາຍໃນ ສະບັບເລກທີ 121 /ພນ, ລົງວັນທີ 09 ພຶດສະພາ 2017.

**ນາຍົກລັດຖະມົນຕີ ອອກດໍາລັດ:**

**ໝວດທີ 1**  
**ບົດບັນຍັດທົ່ວໄປ**

**ມາດຕາ 1 ຈຸດປະສົງ**

ດໍາລັດສະບັບນີ້ ກຳນົດທີ່ຕັ້ງ, ພາລະບົດບາດ, ໂຄງປະກອບການຈັດຕັ້ງ, ໜ້າທີ່, ຂອບເຂດສິດ, ຫຼັກການ ແລະ ແບບແຜນວິທີການເຮັດວຽກຂອງຄະນະກຳມະການຄຸ້ມຄອງຫຼັກຊັບ ເພື່ອຮັບຜິດຊອບໂດຍກົງຕໍ່ລັດຖະບານ ໃນການຄຸ້ມຄອງ, ຕິດຕາມ ແລະ ກວດກາວຽກງານຫຼັກຊັບ ໃຫ້ມີປະສິດທິພາບ, ແນໃສ່ເຮັດໃຫ້ການລະດົມທຶນ ແລະ ພັດທະນາຕະຫຼາດຫຼັກຊັບມີການເຄື່ອນໄຫວຢ່າງຕໍ່ເນື່ອງ ແລະ ປະກອບສ່ວນເຂົ້າໃນການພັດທະນາເສດຖະກິດ-ສັງຄົມຂອງຊາດ.

**ມາດຕາ 2 ທີ່ຕັ້ງ ແລະ ພາລະບົດບາດ**

ຄະນະກຳມະການຄຸ້ມຄອງຫຼັກຊັບ ຂຽນຫຍໍ້ດ້ວຍຕົວອັກສອນວ່າ “ ຄຄຊ ” ມີຊື່ເປັນພາສາອັງກິດ ແມ່ນ “ Lao Securities Commission ” ຂຽນຫຍໍ້ດ້ວຍຕົວອັກສອນວ່າ “ LSC ” ແມ່ນການຈັດຕັ້ງຂອງລັດຖະບານ ມີພາລະບົດບາດ ເປັນເສນາທິການໃຫ້ລັດຖະບານ ໃນການຄຸ້ມຄອງມະຫາພາກທາງດ້ານວຽກງານຫຼັກຊັບຢ່າງລວມສູນ ໃນຂອບເຂດທົ່ວປະເທດ.

## ໝວດທີ 2 ໜ້າທີ່ ແລະ ຂອບເຂດສິດ

### ມາດຕາ 3 ໜ້າທີ່

ຄະນະກຳມະການຄຸ້ມຄອງຫຼັກຊັບ ມີໜ້າທີ່ ດັ່ງນີ້:

1. ພິຈາລະນາການສ້າງ, ການປັບປຸງແຜນຍຸດທະສາດ, ມະໂຍບາຍ ແລະ ກົດໝາຍທີ່ກ່ຽວຂ້ອງກັບວຽກງານຫຼັກຊັບ ຕາມການສະເໜີຂອງສຳນັກງານຄະນະກຳມະການຄຸ້ມຄອງຫຼັກຊັບ ເພື່ອນຳສະເໜີລັດຖະບານ ພິຈາລະນາ;
2. ຮັບຮອງແຜນງານ-ໂຄງການ, ແຜນການເຄື່ອນໄຫວ, ແຜນການປະກອບ-ກໍ່ສ້າງບຸກຄະລາກອນ ແລະ ແຜນງົບປະມານ ລວມທັງແຜນການກໍ່ສ້າງພື້ນຖານໂຄງລ່າງ ແລະ ປະກອບອຸປະກອນເຕັກນິກ ຂອງສຳນັກງານຄະນະກຳມະການຄຸ້ມຄອງຫຼັກຊັບ;
3. ຮັບຮອງເອົາການສະເໜີແຕ່ງຕັ້ງ ຮອງຫົວໜ້າສຳນັກງານຄະນະກຳມະການຄຸ້ມຄອງຫຼັກຊັບ ຕາມການສະເໜີຂອງຫົວໜ້າສຳນັກງານຄະນະກຳມະການຄຸ້ມຄອງຫຼັກຊັບ;
4. ຮັບຮອງເອົາລະບຽບການ ກ່ຽວກັບວຽກງານຫຼັກຊັບ ຕາມການສະເໜີຂອງສຳນັກງານຄະນະກຳມະການຄຸ້ມຄອງຫຼັກຊັບ;
5. ຮັບຮອງເອົາການອະນຸຍາດສ້າງຕັ້ງ ຫຼື ຍຸບເລີກ ສະຖາບັນສື່ກາງດ້ານຫຼັກຊັບ ຕາມການສະເໜີຂອງສຳນັກງານຄະນະກຳມະການຄຸ້ມຄອງຫຼັກຊັບ;
6. ຮັບຮອງການອອກຈຳໜ່າຍຫຼັກຊັບ ຕາມການສະເໜີຂອງສຳນັກງານຄະນະກຳມະການຄຸ້ມຄອງຫຼັກຊັບ;
7. ຄົ້ນຄ້ວາການສ້າງຕັ້ງ ແລະ ຍຸບເລີກຕະຫຼາດຫຼັກຊັບ ຕາມການສະເໜີຂອງສຳນັກງານຄະນະກຳມະການຄຸ້ມຄອງຫຼັກຊັບ ເພື່ອນຳສະເໜີລັດຖະບານພິຈາລະນາ;
8. ຊີ້ນຳ-ນຳພາ ສຳນັກງານຄະນະກຳມະການຄຸ້ມຄອງຫຼັກຊັບ ໃນການຈັດຕັ້ງປະຕິບັດວຽກງານຄຸ້ມຄອງຫຼັກຊັບ ແລະ ພາກສ່ວນກ່ຽວຂ້ອງໃນການໂຄສະນາ, ເຜີຍແຜ່ ແລະ ສຶກສາອົບຮົມ ທາງດ້ານວຽກງານຫຼັກຊັບ; ການພົວພັນຮ່ວມມືກັບຕ່າງປະເທດ ແລະ ອົງການຈັດຕັ້ງສາກົນ ເພື່ອແລກປ່ຽນຂໍ້ມູນຂ່າວສານທາງດ້ານຫຼັກຊັບ ແລະ ຍາດແຍ່ງການຊ່ວຍເຫຼືອທາງດ້ານເຕັກນິກວິຊາການ;
9. ຊຸກຍູ້ ແລະ ປຸກລະດົມບຸກຄົນ, ນິຕິບຸກຄົນ ແລະ ການຈັດຕັ້ງ ປະກອບສ່ວນພັດທະນາວຽກງານຫຼັກຊັບ ໂດຍສະເພາະແມ່ນການຊຸກຍູ້ບໍລິສັດຈາກທຸກຂະແໜງການທຸລະກິດ ເຂົ້າຈົດທະບຽນໃນຕະຫຼາດຫຼັກຊັບ;
10. ສະຫຼຸບ ແລະ ລາຍງານການເຄື່ອນໄຫວຂອງຕົນຕໍ່ລັດຖະບານ ຢ່າງເປັນປົກກະຕິ;
11. ປະຕິບັດໜ້າທີ່ອື່ນໆ ຕາມການມອບໝາຍຂອງລັດຖະບານ.

### ມາດຕາ 4 ຂອບເຂດສິດ

ຄະນະກຳມະການຄຸ້ມຄອງຫຼັກຊັບ ມີຂອບເຂດສິດ ດັ່ງນີ້:

1. ອອກຂໍ້ຕົກລົງ ກ່ຽວກັບການຈັດຕັ້ງ ແລະ ການເຄື່ອນໄຫວຂອງສຳນັກງານຄະນະກຳມະການຄຸ້ມຄອງຫຼັກຊັບ;
2. ອອກໃບອະນຸຍາດສ້າງຕັ້ງ ແລະ ຍຸບເລີກ ຕະຫຼາດຫຼັກຊັບ ບົນພື້ນຖານການເຫັນດີຂອງລັດຖະບານ;
3. ອອກຄຳສັ່ງເປີດການສືບສວນ-ສອບສວນ ຕາມການສະເໜີຂອງສຳນັກງານຄະນະກຳມະການຄຸ້ມຄອງຫຼັກຊັບ;
4. ອອກຂໍ້ຕົກລົງຍ້ອງຍໍ ແລະ ນຳໃຊ້ມາດຕະການວິໄນ ຕໍ່ພະນັກງານສຳນັກງານຄະນະກຳມະການຄຸ້ມຄອງຫຼັກຊັບ ທີ່ປະຕິບັດໜ້າທີ່ດີເດັ່ນ ຫຼື ລະເມີດລະບຽບກົດໝາຍ ຕາມລະບຽບການ;
5. ປະຕິບັດສິດອື່ນໆ ຕາມການມອບໝາຍຂອງລັດຖະບານ.

**ມາດຕາ 5 ໜ້າທີ່ ແລະ ຂອບເຂດສິດຂອງປະທານ**

ປະທານຄະນະກຳມະການຄຸ້ມຄອງຫຼັກຊັບ ມີໜ້າທີ່ ແລະ ຂອບເຂດສິດ ດັ່ງນີ້:

1. ຮັບຜິດຊອບຊີ້ນຳ-ນຳພາ ການເຄື່ອນໄຫວຂອງຄະນະກຳມະການຄຸ້ມຄອງຫຼັກຊັບ ດ້ວຍການວາງທິດທາງປະສານສົມທົບກັບຂະແໜງການ ແລະ ທ້ອງຖິ່ນ ທີ່ກ່ຽວຂ້ອງຢູ່ພາຍໃນປະເທດ, ພົວພັນຮ່ວມມືກັບຕ່າງປະເທດ ແລະ ສາກົນ;
2. ເປັນປະທານກອງປະຊຸມສາມັນ ແລະ ວິສາມັນຂອງຄະນະກຳມະການຄຸ້ມຄອງຫຼັກຊັບ;
3. ເປັນຜູ້ລົງລາຍເຊັນກ່ຽວກັບ ເອກະສານສຳຄັນຂອງຄະນະກຳມະການຄຸ້ມຄອງຫຼັກຊັບ;
4. ຮຽກປະຊຸມສາມັນ ແລະ ວິສາມັນຂອງຄະນະກຳມະການຄຸ້ມຄອງຫຼັກຊັບ;
5. ລາຍງານຜົນການດຳເນີນງານໃນແຕ່ລະໄລຍະຂອງຄະນະກຳມະການຄຸ້ມຄອງຫຼັກຊັບ ຕໍ່ລັດຖະບານ;
6. ແບ່ງຄວາມຮັບຜິດຊອບ ໃຫ້ແຕ່ລະທ່ານໃນຄະນະກຳມະການຄຸ້ມຄອງຫຼັກຊັບ.

**ມາດຕາ 6 ໜ້າທີ່ ແລະ ຂອບເຂດສິດຂອງຮອງປະທານ, ຜູ້ປະຈຳການ**

ຮອງປະທານ, ຜູ້ປະຈຳການຂອງຄະນະກຳມະການຄຸ້ມຄອງຫຼັກຊັບ ມີໜ້າທີ່ ແລະ ຂອບເຂດສິດ ດັ່ງນີ້:

1. ຮັບຜິດຊອບຊີ້ນຳ-ນຳພາ ການເຄື່ອນໄຫວປະຈຳວັນຂອງສຳນັກງານຄະນະກຳມະການຄຸ້ມຄອງຫຼັກຊັບ;
2. ປະຕິບັດໜ້າທີ່ແທນ ປະທານຄະນະກຳມະການຄຸ້ມຄອງຫຼັກຊັບ ຕາມການມອບໝາຍຂອງປະທານຄະນະກຳມະການຄຸ້ມຄອງຫຼັກຊັບ;
3. ລົງລາຍເຊັນກ່ຽວກັບເອກະສານສຳຄັນ ຕາມການມອບໝາຍຂອງປະທານຄະນະກຳມະການຄຸ້ມຄອງຫຼັກຊັບ;
4. ສະເໜີຄະນະກຳມະການຄຸ້ມຄອງຫຼັກຊັບ ພິຈາລະນາກ່ຽວກັບ ເປົ້າໝາຍຫົວໜ້າສຳນັກງານຄະນະກຳມະການຄຸ້ມຄອງຫຼັກຊັບ;
5. ອອກຂໍ້ຕົກລົງແຕ່ງຕັ້ງບຸກຄະລາກອນຂອງສຳນັກງານຄະນະກຳມະການຄຸ້ມຄອງຫຼັກຊັບ ຕາມທີ່ກຳນົດໄວ້ໃນລະບຽບການສະເພາະ;
6. ສະເໜີປະທານຄະນະກຳມະການຄຸ້ມຄອງຫຼັກຊັບ ເພື່ອອະນຸມັດຮຽກປະຊຸມວິສາມັນ ໃນກໍລະນີຈຳເປັນ;
7. ປະຕິບັດໜ້າທີ່ ແລະ ສິດອື່ນໆ ຕາມການມອບໝາຍ.

**ໝວດທີ 3**  
**ໂຄງປະກອບການຈັດຕັ້ງ**

**ມາດຕາ 7 ໂຄງປະກອບກົງຈັກ**

ຄະນະກຳມະການຄຸ້ມຄອງຫຼັກຊັບ ແມ່ນການຈັດຕັ້ງຂອງລັດຖະບານ ມີສຳນັກງານຄະນະກຳມະການຄຸ້ມຄອງຫຼັກຊັບ ຫຼື ສຄຄຊ ເປັນກົງຈັກຊ່ວຍວຽກ.

**ມາດຕາ 8 ໂຄງປະກອບບຸກຄະລາກອນ**

ຄະນະກຳມະການຄຸ້ມຄອງຫຼັກຊັບ ປະກອບດ້ວຍ:

- |   |                           |
|---|---------------------------|
| 1. ຮອງນາຍົກລັດຖະມົນຕີ, ລັດຖະມົນຕີກະຊວງການເງິນ | ເປັນປະທານ;                |
| 2. ຜູ້ວ່າການທະນາຄານ ແຫ່ງ ສປປ ລາວ              | ເປັນຮອງປະທານ, ຜູ້ປະຈຳການ; |
| 3. ຮອງລັດຖະມົນຕີ ກະຊວງແຜນການ ແລະ ການລົງທຶນ    | ເປັນກຳມະການ;              |
| 4. ຮອງລັດຖະມົນຕີ ກະຊວງຍຸຕິທຳ                  | ເປັນກຳມະການ;              |
| 5. ຮອງລັດຖະມົນຕີ ກະຊວງພາຍໃນ                   | ເປັນກຳມະການ;              |
| 6. ຮອງລັດຖະມົນຕີ ກະຊວງການເງິນ                 | ເປັນກຳມະການ;              |

- |   |               |
|---|---------------|
| 7. ຮອງລັດຖະມົນຕີ ກະຊວງອຸດສາຫະກຳ ແລະ ການຄ້າ                              | ເປັນກຳມະການ;  |
| 8. ຮອງປະທານກຳມາທິການເສດຖະກິດ, ເຕັກໂນໂລຊີ ແລະ ສິ່ງແວດລ້ອມ<br>ສະພາແຫ່ງຊາດ | ເປັນກຳມະການ;  |
| 9. ຮອງປະທານກຳມາທິການແຜນການ, ການເງິນ ແລະ ການກວດສອບ<br>ສະພາແຫ່ງຊາດ        | ເປັນກຳມະການ;  |
| 10. ຮອງຜູ້ວ່າການທະນາຄານ ແຫ່ງ ສປປ ລາວ                                    | ເປັນກຳມະການ;  |
| 11. ຮອງຫົວໜ້າອົງການໄອຍະການປະຊາຊົນສູງສຸດ                                 | ເປັນກຳມະການ;  |
| 12. ຮອງລັດຖະມົນຕີ, ຮອງຫົວໜ້າຫ້ອງວ່າການສຳນັກງານນາຍົກລັດຖະມົນຕີ           | ເປັນກຳມະການ;  |
| 13. ຫົວໜ້າສຳນັກງານຄະນະກຳມະການຄຸ້ມຄອງຫຼັກຊັບ                             | ເປັນເລຂາ ຄຄຊ. |

## ໝວດທີ 4

### ຫຼັກການ ແລະ ແບບແຜນວິທີເຮັດວຽກ

#### ມາດຕາ 9 ຫຼັກການ

ຄະນະກຳມະການຄຸ້ມຄອງຫຼັກຊັບ ເຄື່ອນໄຫວວຽກງານຕາມຫຼັກການລວມສູນປະຊາທິປະໄຕ, ປຶກສາຫາລື ແລະ ຕົກລົງວຽກງານເປັນໜຸ່ມຄະນະ, ປະຕິບັດລະບອບຫົວໜ້າດຽວ ບົນພື້ນຖານແບ່ງງານ ໃຫ້ບຸກຄົນຮັບຜິດຊອບຢ່າງຈະແຈ້ງ ໂດຍຖືເອົາກອງປະຊຸມເປັນຮູບການເຄື່ອນໄຫວຕົ້ນຕໍ.

ທຸກການເຄື່ອນໄຫວ ຂອງຄະນະກຳມະການຄຸ້ມຄອງຫຼັກຊັບ ແມ່ນອີງໃສ່ລະບຽບກົດໝາຍ ແລະ ຫຼັກການລວມ ຂອງລັດຖະບານ, ນຳເອົາແນວທາງນະໂຍບາຍຂອງພັກ ແລະ ລັດຖະບານ ມາຈັດຕັ້ງ ຜັນຂະຫຍາຍໃຫ້ໄດ້ຮັບຜົນເປັນຈິງ.

#### ມາດຕາ 10 ແບບແຜນວິທີເຮັດວຽກ

1. ຄະນະກຳມະການຄຸ້ມຄອງຫຼັກຊັບ ເຄື່ອນໄຫວວຽກງານຕາມລະບອບປະຊຸມ. ກອງປະຊຸມຄະນະ ກຳມະການຄຸ້ມຄອງຫຼັກຊັບ ປະກອບດ້ວຍກອງປະຊຸມສາມັນ ແລະ ວິສາມັນ. ກອງປະຊຸມສາມັນເປີດ ຂຶ້ນສາມເດືອນຕໍ່ຄັ້ງ, ສ່ວນກອງປະຊຸມວິສາມັນສາມາດເປີດຂຶ້ນເວລາໃດກໍໄດ້ ຖ້າມີຄວາມຈຳເປັນ ຕາມ ການຮຽກຂອງ ປະທານຄະນະກຳມະການຄຸ້ມຄອງຫຼັກຊັບ ຫຼື ຕາມການສະເໜີຂອງກຳມະການຫຼາຍ ກ່ວາເຄິ່ງໜຶ່ງ.
2. ກອງປະຊຸມຄະນະກຳມະການຄຸ້ມຄອງຫຼັກຊັບ ຈະເປີດຂຶ້ນໄດ້ກໍຕໍ່ເມື່ອ ມີສະມາຊິກເຂົ້າຮ່ວມຫຼາຍກວ່າ ເຄິ່ງໜຶ່ງຂອງຈຳນວນສະມາຊິກທັງໝົດ.
3. ກອງປະຊຸມຄະນະກຳມະການຄຸ້ມຄອງຫຼັກຊັບ ຕົກລົງບັນຫາ ໂດຍຖືເອົາຕາມສຽງສ່ວນຫຼາຍ ຂອງສະ ມາຊິກທີ່ເຂົ້າຮ່ວມກອງປະຊຸມ. ໃນກໍລະນີຫາກມີສຽງເທົ່າກັນ ສຽງຂອງປະທານເປັນອັນຕັດສິນ.

## ໝວດທີ 5

### ບົດບັນຍັດສຸດທ້າຍ

#### ມາດຕາ 11 ງົບປະມານ ແລະ ຕາປະທັບ

ງົບປະມານ ໃນການເຄື່ອນໄຫວວຽກງານ, ປະກອບວັດຖຸເຕັກນິກ, ກໍ່ສ້າງພື້ນຖານໂຄງລ່າງ ແລະ ບຳລຸງກໍ່ສ້າງບຸກຄະລາກອນຂອງຄະນະກຳມະການຄຸ້ມຄອງຫຼັກຊັບ ແລະ ສຳນັກງານຄະນະກຳມະ ການຄຸ້ມຄອງຫຼັກຊັບ ແມ່ນມອບໃຫ້ທະນາຄານ ແຫ່ງ ສປປ ລາວ ເປັນຜູ້ຮັບຜິດຊອບ.

ໃນກໍລະນີ ຄະນະກຳມະການຄຸ້ມຄອງຫຼັກຊັບ ແລະ ສຳນັກງານຄະນະກຳມະການຄຸ້ມຄອງຫຼັກຊັບ ຫາກມີຄວາມຈຳເປັນ ໃນການນຳໃຊ້ງົບປະມານເກີນງົບປະມານ ທີ່ທາງທະນາຄານ ແຫ່ງ ສປປ ລາວ ໄດ້ສະໜອງໃຫ້ແລ້ວ ແມ່ນໃຫ້ສະເໜີຕໍ່ກະຊວງການເງິນ ເພື່ອພິຈາລະນາ, ອະນຸມັດ ຕາມກົດໝາຍ.

ມອບໃຫ້ສຳນັກງານຄະນະກຳມະການຄຸ້ມຄອງຫຼັກຊັບ ເປັນຜູ້ຮັບຜິດຊອບຄຸ້ມຄອງບໍລິຫານ ງົບປະມານ ເຂົ້າໃນການເຄື່ອນໄຫວວຽກງານຂອງຕົນ.

## ມາດຕາ 12 ເຄື່ອງໝາຍ

ຄະນະກຳມະການຄຸ້ມຄອງຫຼັກຊັບ ມີເຄື່ອງໝາຍ ແລະ ຕາປະທັບເປັນຂອງຕົນເອງ ເພື່ອນຳໃຊ້ໃນ ການເຄື່ອນໄຫວວຽກງານທາງລັດຖະການ; ສ່ວນເຄື່ອງໝາຍເປັນຮູບຕົວອັກສອນສາກົນໂຕ “ L ” ມີ ເມັດຢູ່ລະຫວ່າງກາງຂອງຂອດລຸ່ມ ແລະ ຂອດເທິງ ແລະ ເປັນສີຄຳທັງໝົດ ຕາມດ້ວຍຕົວອັກສອນ “ a ” ເປັນສີແດງ ແລະ “ o ” ເປັນສີຟ້າ ຊຶ່ງສາມາດອ່ານອອກສຽງເປັນ “ Lao ” ແລະ ມີຕົວໜັງສື ຢູ່ຂ້າງລຸ່ມເປັນພາສາລາວ ຂຽນວ່າ ຄະນະກຳມະການຄຸ້ມຄອງຫຼັກຊັບ ແລະ ເປັນພາສາອັງກິດຂຽນວ່າ “ Lao Securities Commission ”.

## ມາດຕາ 13 ການຈັດຕັ້ງປະຕິບັດ

ຫ້ອງວ່າການສຳນັກງານນາຍົກລັດຖະມົນຕີ, ບັນດາກະຊວງ, ອົງການລັດທຽບເທົ່າກະຊວງ, ອົງ ການປົກຄອງທ້ອງຖິ່ນ ແລະ ບັນດາທ່ານຜູ້ທີ່ໄດ້ຮັບການແຕ່ງຕັ້ງ ຈຶ່ງຮັບຮູ້ ແລະ ຈັດຕັ້ງປະຕິບັດດຳ ລັດສະບັບນີ້ໃຫ້ໄດ້ຮັບຜົນດີ.

## ມາດຕາ 14 ຜົນສັກສິດ

ດຳລັດສະບັບນີ້ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ ແລະ ປ່ຽນແທນດຳລັດວ່າດ້ວຍ ການຈັດຕັ້ງ ແລະ ການເຄື່ອນໄຫວຂອງຄະນະກຳມະການຄຸ້ມຄອງຫຼັກຊັບ ສະບັບເລກທີ 188/ນຍ, ລົງວັນທີ 24 ກໍລະກົດ 2013.

ນາຍົກລັດຖະມົນຕີ



ທອງລຸນ ສີສຸລິດ